

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

|| caturaśītitaṃaḥ sargaḥ ||

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ caturaśītitaṃ sargaḥ ॥

vibhīṣaṇēna śrīrāmaṃ pratīndrajitō māyāyā rahasyaṃ
varṇayitvā sītā jīvatīti viśvāsasya dr̥dhīkaraṇaṃ lakṣmaṇaṃ ca
nikumbhilāṃ gamayitum prārthanam

rāmamāśvāsamānē tu
lakṣmaṇē bhrātr̥vatsalē |
nikṣīpya gulmān svasthānē
tatrāgacchad vibhīṣaṇaḥ ॥ 6.84.1 ॥

nānāpraharaṇairvīrai -
ścaturbhirabhisaṃvṛtaḥ |
nīlāñjanacayākārai -
rmātaṅgairiva yūthapaiḥ ॥ 6.84.2 ॥

sō'bhigamya mahātmānaṃ
rāghavaṃ śōkalālasam |
vānarāṃścāpi dadṛśē
bāṣpaparyākulēkṣaṇān ॥ 6.84.3 ॥

rāghavaṃ ca mahātmāna -
mikṣvākukulanandanam |

dadarśa mōhamāpannaṃ

lakṣmaṇasyāṅkamāśritam || 6.84.4 ||

vrīḍitaṃ śōkasantaptaṃ

dr̥ṣṭvā rāmaṃ vibhīṣaṇaḥ |

antarduḥkhēna dīnātmā

kimētaditi sō'bravīt || 6.84.5 ||

vibhīṣaṇamukhaṃ dr̥ṣṭvā

sugrīvaṃ tāṃśca vānarān |

lakṣmaṇōvāca mandārtha -

midam bāṣpapariplutaḥ || 6.84.6 ||

hatā indrajitā sītā

iti śrutvaiva rāghavaḥ |

hanūmadvacanāt saumya

tatō mōhamupāśritaḥ || 6.84.7 ||

kathayantaṃ tu saumitriṃ

sannivārya vibhīṣaṇaḥ |

puṣkalārthamidaṃ vākyaṃ

viṣaṃjñaṃ rāmamabravīt || 6.84.8 ||

manujēndrārtarūpēṇa

yaduktastvaṃ hanūmatā |

tadayuktamahaṃ manyē

sāgarasyēva śōṣaṇam || 6.84.9 ||

abhiprāyaṃ tu jānāmi

rāvaṇasya durātmanaḥ |

sītāṃ prati mahābāhō
na ca ghātaṃ kariṣyati || 6.84.10 ||

yācyamānaḥ subahuśō
mayā hitacikīrṣuṇā |
vaidēhīmutsrjasvēti
na ca tat kṛtavān vacaḥ || 6.84.11 ||

naiva sāmṇā na dānēna
na bhēdēna kutō yudhā |
sā draṣṭumapi śakyēta
naiva cānyēna kēnacit || 6.84.12 ||

vānarān mōhayitvā tu
pratiyātaḥ sa rākṣasaḥ |
māyāmayīṃ mahābāhō
tāṃ viddhi janakātmajāṃ || 6.84.13 ||

caityaṃ nikumbhilāmadya
prāpya hōmaṃ kariṣyati |
hutavānupayātō hi
dēvairapi savāsavaiḥ || 6.84.14 ||

durādharṣō bhavatyēṣa
saṅgrāmē rāvaṇātmajaḥ |
tēna mōhayatā nūna -
mēṣā māyā prayōjitā || 6.84.15 ||

vighnamanvicchatā tatra
vānarāṇāṃ parākramē |

sasainyāstatra gacchāmō
yāvattanna samāpyatē || 6.84.16 ||

tyajainaṃ naraśārdūla
mithyā santāpamāgatam |
sīdatē hi balaṃ sarvaṃ
dṛṣṭvā tvāṃ śōkakarśitam || 6.84.17 ||

iha tvaṃ svasthahṛdaya -
stiṣṭha sattvasamucchrataḥ |
lakṣmaṇaṃ prēṣayāsmābhiḥ
saha sainyānukarṣibhiḥ || 6.84.18 ||

ēṣa taṃ naraśārdūlō
rāvaṇiṃ niśitaiḥ śaraiḥ |
tyājaiṣyati tatkarma
tatō vadhyō bhaviṣyati || 6.84.19 ||

tasyaitē niśitāstīkṣṇāḥ
patripatrāṅgavājinaḥ |
patatriṇa ivāsaumyāḥ
śarāḥ pāsyanti śōṇitam || 6.84.20 ||

tat sandiśa mahābāhō
lakṣmaṇaṃ śubhalakṣaṇam |
rākṣasasya vināśāya
vajraṃ vajradharō yathā || 6.84.21 ||

manujavara na kālaviprakarṣō
ripunidhanaṃ prati yatṣamō'dya kartum |

tvamatisṛja ripōrvadhāya vajraṃ

divijaripōrmathanē yathā mahēndraḥ || 6.84.22 ||

samāptakarmā hi sa rākṣasarṣabhō

bhavatyadṛśyaḥ samarē surāsuraiḥ |

yuyutsatā tēna samāptakarmanā

bhavēt surāṇāmapī saṃśayō mahān || 6.84.23 ||

|| ityārṣē śrīmadrāmāyaṇē vālmīkiyē ādikāvyē

yuddhakāṇḍē caturaśītitamaḥ sargaḥ ||